



माई नगरपालिका

## स्थानीय राजपत्र

खण्ड : ६

संख्या : १

प्रमाणित मिति : २०८० असार १२

भाग १

माई नगर प्रहरी व्यवस्थापन ऐन, २०८०

माई नगरपालिका, इलाम

कार्यपालिकामा पेश मिति: २०८०/०३/१०

कार्यपालिकाबाट स्वीकृत मिति: २०८०/०३/१०

प्रमाणित मिति: २०८०/०३/१२

## माई नगर प्रहरी व्यवस्थापन ऐन, २०८०

### प्रस्तावना:

माई नगरपालिका क्षेत्रभित्र प्रचलित कानून तथा समय समयमा हुने निर्णय, नियम, मापदण्ड तथा प्रशासनिक आदेशहरूको कार्यान्वयनमा सहयोग र सहजीकरण गर्न, सार्वजनिक तथा निजी सम्पत्तिको सुरक्षा र संरक्षण गरी नगरपालिकामा कानूनको शासन स्थापित गर्दै,

नागरिकलाई न्याय, सुरक्षा तथा व्यवस्थाको प्रत्याभूत गर्न, बजार क्षेत्रको प्रभावकारी व्यवस्थापन गर्न नगरक्षेत्र भित्रका प्राकृतिक तथा सांस्कृतिक साधन श्रोत र सम्पदाको संरक्षण र सम्बर्द्धन गर्न तथा जुनसुकै बेला आउन सक्ने विपद् र अन्य आकस्मिक घटनाहरूको तत्काल सम्बोधन र समन्वय गरी नागरिकको जीउ धनको सुरक्षा गर्दै नगरबासीलाई स्थानीय सरकारको अनुभूती प्रदान गर्नको लागि नगर प्रहरीको गठन, सञ्चालन तथा व्यवस्थापन गर्न वाञ्छनीय भएकोले, स्थानीय सरकार सञ्चालन ऐन, २०७४ को दफा १०२ (१) बमोजिम माई नगरपालिकाको तेह्रौं नगर सभाले यो ऐन बनाई कार्यान्वयनमा ल्याएको छ ।

### परिच्छेद-१

### प्रारम्भिक

१. **संक्षिप्त नाम र प्रारम्भ** : (१) यस ऐनको नाम “ माई नगरपालिका नगर प्रहरी व्यवस्थापन ऐन, २०८० ” रहेको छ ।  
(२) यो ऐन नगर सभाद्वारा पारित गरेपछि स्थानीय राजपत्रमा प्रकाशित भएको मिति देखि लागू हुनेछ ।
२. **परिभाषा** : विषय वा प्रसङ्गले अर्को अर्थ नलागेमा यस ऐनमा,-
  - (क) “ऐन” भन्नाले माई नगरपालिकाको नगर प्रहरी व्यवस्थापन ऐन, २०८०” लाई सम्झनु पर्दछ ।
  - (ख) “नगरपालिका” भन्नाले माई नगरपालिकालाई सम्झनु पर्दछ ।
  - (ग) “सभा” भन्नाले नगरपालिकाको नगर सभा सम्झनु पर्दछ ।
  - (घ) “प्रमुख” भन्नाले नगरपालिकाको प्रमुखलाई सम्झनु पर्दछ ।
  - (ङ) “उप-प्रमुख” भन्नाले नगरपालिकाको उप-प्रमुखलाई सम्झनु पर्दछ ।
  - (च) “प्रमुख प्रशासकीय अधिकृत” भन्नाले माई नगरपालिकाको प्रमुख प्रशासकीय अधिकृतलाई सम्झनु पर्दछ ।

## परिच्छेद-२

### नगर प्रहरी सेवा गठन, रेखदेख र नियन्त्रण

३. **नगर प्रहरी सेवाको गठन :** (१) नगरपालिकामा एक नगर प्रहरी सेवा रहने छ । नगर प्रहरी सेवाको गठन र त्यसमा रहने नगर प्रहरी कर्मचारीको संख्या कार्यपालिकाले तयार गरेको संगठन विकास प्रतिवेदनमा स्वीकृत दरबन्दी अनुसार हुनेछ ।
- (२) नगर प्रहरी अधिकृत र जवानहरूको सेवाको अन्य शर्त कार्यपालिकाले निर्धारण गरे बमोजिम हुनेछ ।
- (३) नगर प्रहरीको रेखदेख, नियन्त्रण र निर्देशन गर्ने अधिकार प्रमुख प्रशासकीय अधिकृतलाई हुनेछ । कार्यपालिका र प्रमुख प्रशासकीय अधिकृतको आदेश र निर्देशन पालन गर्नुपर्ने प्रत्येक नगर प्रहरी कर्मचारीको कर्तव्य हुनेछ ।
- (४) नगर कार्यपालिकामा कार्यरत कर्मचारीहरूमध्ये उपयुक्त कर्मचारीहरूलाई नगर प्रहरीको जिम्मेवारी दिन सकिनेछ ।
४. **नगरपालिकामा रहने नगर प्रहरीको पद र तह :** (१) नगरपालिकामा रहने नगर प्रहरीको पद र तह कार्यपालिकाले स्वीकृत गरेको संगठन विकास प्रतिवेदनमा उल्लेख भए बमोजिम हुनेछ ।
- (२) नगरकार्यपालिकाले प्रत्येक पदको कार्य विवरण बनाउनेछ र त्यस्तो कार्य विवरणमा सम्बन्धित पदको काम, कर्तव्य, उत्तरदायित्व तथा अधिकार समेत उल्लेख गरिनेछ छ ।
- (३) नगर प्रहरी प्रमुख लगायत नगर प्रहरी कर्मचारीहरूको काम, कर्तव्य र अधिकार दफा (५) बमोजिम हुनेछ ।

## परिच्छेद-३

### नगर प्रहरी कर्मचारीको काम, कर्तव्य र अधिकार

५. **नगर प्रहरी कर्मचारीको काम, कर्तव्य र अधिकार :** (१) नगर प्रहरी कर्मचारीको काम, कर्तव्य र अधिकार देहाय बमोजिम हुनेछ ।
- (क) नगरपालिकाको नीति, कानून, मापदण्ड तथा निर्णय कार्यान्वयन,
- (ख) नगरपालिकाको सम्पत्तिको सुरक्षा र संरक्षण,
- (ग) नगरमा हुने सभा समारोह, परम्परा तथा जात्रा, चाडपर्वको सुरक्षा, व्यवस्थापन,
- (घ) नगरको बजार तथा पार्किङ्ग स्थलको रेखदेख र व्यवस्थापन,
- (ङ) न्यायिक समितिले गरेका मिलापत्र तथा निर्णयको कार्यान्वयन,
- (च) सार्वजनिक, ऐलानी र प्रति जग्गा, सार्वजनिक भवन, सम्पदा तथा भौतिक पूर्वाधारको संरक्षण र सुरक्षा,
- (छ) विशेष गरी नगरपालिकाको वडा क्षेत्रहरूमा हुने आगलागीका घटना नियन्त्रण गर्ने कार्यमा उपलब्ध जनशक्ति, दमकल र अन्य श्रोत साधन सहित तत्काल परिचालन हुने,
- (ज) अन्य विपद् व्यवस्थापन सम्बन्धी घटनाहरूमा परिचालन भई तत्काल खोजी, उद्धार, राहत तथा पुनर्स्थापना कार्यमा सक्रिय भूमिका निर्वाह गर्ने,
- (झ) अनाधिकृत विज्ञापन तथा होर्डिङ्ग बोर्ड नियन्त्रण,
- (ञ) छाडा पशु चौपायाको नियन्त्रण गर्ने तथा मरेका जीवजन्तु समयमै गाड्न लगाउने,
- (ट) अनाधिकृत निर्माण तथा सार्वजनिक सम्पत्ति अतिक्रमण रोकथाम तथा नियन्त्रण,
- (ठ) वडाको सुरक्षार्थ आवश्यक व्यवस्था मिलाउने,
- (ड) सार्वजनिक आवागमनमा बाधा पुऱ्याई राखेका निर्माण सामाग्री पसल व्यवसायबाट भएको अवरोध हटाउन लगाउने नमानेमा आफै हटाई हटाउन लाग्ने खर्च सम्बन्धित व्यक्तिबाट असूल उपर गर्न पेश गर्ने ।

- (ठ) स्वास्थ्यका लागि हानिकार चिज तथा सडेगलेको खाद्य पदार्थ विक्रि वितरणमा रोक लगाउने । तोकिएको मापदण्ड विपरित सडेगलेका हानिकार चिज वस्तु विक्रि गरेको पाईएमा पहिलो पटक भए जफत गरी गाड्न लगाउने । पटक पटक यस्तो कार्य दोहोरिएमा जरिवाना गर्न वा पसल बन्द गराउन राय साथ पेश गर्ने ।
- (ण) रोगी वा कानूनले निषेध गरेका पशुपंक्षी, जीवजन्तुहरु काटमार गर्न नदिने र त्यस्ता पशुपंक्षी जीवजन्तुका मासु विक्रि वितरणमा रोक लगाउने । अटेर गरेममा जफत गरी नष्ट गर्ने साथै जरिवाना समेत गर्न राय साथ पेश गर्ने ।
- (त) खतरा उत्पन्न हुने रुख काट्न लगाउने । जोखिमपूर्ण घर पर्खाल भए सोको लिखित प्रतिवेदन पेश गर्ने र भत्काउन आदेश भए भत्काउने ।
- (थ) वडा समिति, टोल विकास संस्था, तथा सामुदायिक प्रहरीसँगको सहकार्यमा सरसफाई, सुरक्षा र सामाजिक विकृति हटाउने कार्य गर्ने गराउने ।
- (द) ईजाजत विना पेशा, व्यवसाय गरेको फेला परेमा पेशा व्यवसायको दर्ता/नवीकरण गर्न लगाउने ।
- (ध) नापतौलका सामाग्रीको चेक जाँच गर्ने, पसल व्यवसायमा मूल्य सूचि राख्न लगाउने तथा चेक गर्ने ।
- (न) होटल, रेष्टुरेन्ट, गेष्ट हाउस, मसाज पार्लर जस्ता गतिविधिहरुको निरीक्षण गर्ने मापदण्ड अनुरूप नचलेको पाईएमा कारवाहीको लागि पेश गर्ने ।
- (प) नगरपालिका क्षेत्रभिन्न सार्वजनिक स्थलमा जादु, सर्कस जुवा लगायतका विकृतीजन्य क्रियाकलापमा रोक लगाउने ।
- (फ) नगरपालिकाको निर्णय अनुसार अस्थायी प्रकृतिका बजार व्यवस्था गर्ने, त्यस्तो व्यापारीहरुको लगत राख्ने ।
- (ब) अरुलाई बाधा पुग्ने गरी लाउड स्पिकर रेडियो अथवा ध्वनी उत्पादन गर्ने अन्य उपकरण प्रयोग गर्न नदिने ।
- (भ) नगरपालिका अन्तर्गतका शाखा, उपशाखा तथा आयोजनाबाट कार्यान्वयनका लागि प्राप्त भएका आदेश तथा निर्देशन कार्यान्वयन गरी सोको विवरण तोकिएको समय भित्र उपलब्ध गराउने ।
- (म) माथि तोकिए बमोजिमका कार्यहरु समन्वय गरी जिम्मेवारी लिई जवाफदेहिता समेत बहन गर्ने ।
- (य) कार्यपालिकाले तोकेको अन्य कार्य गर्ने ।

## परिच्छेद-४

### तह विभाजन र पदपूर्ति

६. **पद सिर्जना तथा दरबन्दी खारेज** : नगर प्रहरी कर्मचारीकोपद सिर्जना तथा दरबन्दी खारेज देहाय बमोजिम हुनेछ ।
- (क) नगरपालिकामा रहने नगर प्रहरीको विभिन्न तहका दरबन्दीहरुको सिर्जना तथा खारेजी कार्यपालिकाले निर्णय गरे बमोजिम हुनेछ ।
  - (ख) दरबन्दी सिर्जना तथा खारेजीका लागि प्रस्ताव पेश गर्नु भन्दा अघि सो पद सिर्जना गर्नुपर्ने कारण, प्रस्तावित पदले गर्नुपर्ने कामको विवरण, मौजुदा दरबन्दीले थप गरेको कार्यबोभ्न सक्ने/नसक्ने अवस्था, आर्थिक क्षमता तथा प्रस्तावित पदले संगठनात्मक स्वरूपमा पार्ने प्रभाव स्पष्ट गरी कार्यपालिका समक्ष पेश गर्नु पर्नेछ ।
  - (ग) आवश्यकता अनुसार कार्यपालिकाले निर्णय गरी प्रचलित कानुन बमोजिम संस्थागत सेवा करार मार्फत नगर प्रहरीको सेवा लिन सक्नेछ ।

- (घ) नगर प्रहरी पद स्थायी हुने छैन ।
- (ङ) वडा कार्यालयहरूमा समेत नगर प्रहरीको क्रमशः व्यवस्था गरिनेछ ।
७. **नगर प्रहरीहरूको शुरु नियुक्ति हुने पदहरू** : नगर प्रहरीको देहायका पदहरू खुल्ला प्रतियोगिताद्वारा पूर्ति गरी नियुक्ति हुनेछ र अरु पदहरूमा बहुवाद्द्वारा पूर्ति गरिनेछ ।
- (क) नगर प्रहरी नायव निरीक्षक
- (ख) नगर प्रहरी सहायक निरीक्षक
- (ग) नगर प्रहरी हवलदार
- (घ) नगर प्रहरी जवान
८. **नियुक्ति गर्ने अधिकारी** : पदपूर्ति समितिको सिफारिसमा छनौट भएका नगर प्रहरीलाई कार्यपालिकाको निर्णय बमोजिम प्रमुख प्रशासकीय अधिकृतले करारमा नियुक्ति गर्नेछ ।
९. **खुल्ला प्रतियोगितामा भाग लिन सक्ने व्यक्तिहरू** : खुल्ला प्रतियोगितामा भाग लिन सक्ने व्यक्तिहरूको योग्यता अनुसूचीमा तोकिए बमोजिमको हुनेछ ।
१०. **पदपूर्ति समिति** : (१) पदपूर्ति समिति देहाय बमोजिम हुनेछ ।
- (क) प्रमुख प्रशासकीय अधिकृत - अध्यक्ष
- (ख) स्थानीय प्रहरी कार्यालयको प्रमुख वा निजले तोकेको अधिकृत स्तरको कर्मचारी एक जना - सदस्य
- (ग) प्रशासन शाखा प्रमुख - सदस्य सचिव
११. **पदपूर्ति समितिको काम, कर्तव्य र अधिकार** : पदपूर्ति समितिको काम, कर्तव्य र अधिकार देहाय बमोजिमको हुनेछ ।
- (क) दफा ७ बमोजिम पदपूर्तिको लागि पाठ्यक्रम निर्धारण गर्ने,
- (ख) खुल्ला प्रतियोगिताको लागि पाठ्यक्रम निर्धारण गर्ने,
- (ग) पदपूर्ति कार्यतालिका बनाउने,
- (घ) परीक्षाको किसिम तोक्ने,
- (ङ) परीक्षा सञ्चालन तथा नतिजा प्रकाशन गर्ने,
- (च) नियुक्तीका लागि सिफारिस गर्ने,
- (छ) लोक सेवा आयोगबाट स्वीकृत प्रहरी सेवाको पदमा नियुक्ती र बहुवा गर्दा अपनाउनु पर्ने सामान्य सिद्धान्तमा पदपूर्ति समितिले गर्ने भनी तोकिएका पदपूर्तिसँग सम्बन्धित अन्य कार्य गर्ने,
- (ज) पदपूर्ति समितिले नगर प्रहरी सेवा समूहको लागि करारमा खुल्ला प्रतियोगिताद्वारा पदपूर्ति गर्ने सम्बन्धमा आवश्यकता अनुसार कार्यविधि बनाउन सक्नेछ ।
१२. **योग्यताक्रम सूची तयार गर्ने** :
- (क) उम्मेदवारहरूले प्राप्त गरेको अंकको आधारमा योग्यताक्रम सूची तयार गरी पदपूर्ति समितिले नियुक्तिका लागि सिफारिस पेश गर्नेछ । कूल रिक्त पदको बढीमा १५ प्रतिशतसम्म योग्यताक्रमानुसार वैकल्पिक उम्मेदवार राखिनेछ ।
- (ख) सिफारिस गरिएका व्यक्तिहरूलाई पदपूर्ति समितिले नियुक्ति गर्ने अधिकारी समक्ष नियुक्तिका लागि पेश गर्नेछ ।
- (ग) सिफारिस भएको सात (७) दिन भित्र प्रमुख प्रशासकीय अधिकृतले नियुक्ति पत्र दिनु पर्नेछ ।
- (ङ) वैकल्पिक उम्मेदवारहरूले ६ महिनासम्म पनि नियुक्ति प्राप्त गर्न नसकेमा उक्त सूची स्वतः खारेज हुनेछ ।
१३. **ज्येष्ठताक्रम कायम गर्ने** : (१) नगर प्रहरी निरीक्षक र नगर प्रहरी सहायक निरीक्षकको ज्येष्ठताक्रम कायम गर्दा निजहरूले आधारभूत तालिममा प्राप्त गरेको अङ्कको आधारमा कायम गरिनेछ ।
- (२) बहालवाला नगर प्रहरीको हकमा पदपूर्ति समितिले सिफारिस गरेको योग्यताक्रमलाई नै ज्येष्ठताक्रम मानिनेछ ।

१४. **परीक्षणकालमा राखिने** : नयाँ नियुक्ति गरिएका नगर प्रहरी कर्मचारीलाई १ वर्ष र महिला कर्मचारीको हकमा ६ महिना परीक्षणकालमा राखिनेछ । सो अवधिमा नगर प्रहरी कर्मचारीले सन्तोषजनक काम नगरेमा नगर कार्यपालिकाको निर्णय बमोजिम प्रमुख प्रशासकीय अधिकृतले करार भंग गर्न सक्नेछन् ।

## परिच्छेद-५

### आचरण

१५. **दान, उपहार तथा चन्दा लिन नहुने** : (१) नगर प्रहरीले पूर्व स्वीकृति विना स्वदेशी तथा विदेशी संघ संस्था, निकाय वा व्यक्ति कसैबाट कुनै प्रकारको दान, बक्स, पुरस्कार, कोसेली र उपहार स्वीकार गर्नु हुँदैन ।  
(२) नगर प्रहरी कर्मचारीले नगरपालिकाको पूर्व स्वीकृति विना कुनै पनि कामको निमित्त कुनै किसिमको चन्दा माग्न अथवा स्वीकार गर्नु हुँदैन र अरु कुनै किसिमको आर्थिक सहायता प्राप्त गर्ने काममा समेत भाग लिन हुँदैन ।
१६. **सम्पत्तिको विवरण पेश गर्नुपर्ने** : नगर प्रहरी कर्मचारीले नियुक्ति भएको मितिले तीन महिना भित्र तोकिएको ढाँचामा सम्पत्ति विवरण दाखिला गर्नु पर्नेछ ।
१७. **व्यापार व्यवसाय गर्न नहुने** : नगर प्रहरी कर्मचारीले कार्यालयको पूर्व स्वीकृति वेगर कुनै पनि व्यापार व्यवसाय गर्नु हुँदैन ।
१८. **कर्तव्य पालनाको शिलशिलामा जानकारीमा आएका कुनै कुराहरु प्रकाशन गर्न नहुने** : नगर प्रहरी कर्मचारीले नगरपालिकाद्वारा अथवा विशेष रुपमा अख्तियार नपाई आफ्नो कर्तव्यको पालना गर्दा स्थानीय तह वा गैरसरकारी संघ संस्थाबाट प्राप्त गरेका वा आफैले लेखेको अथवा संकलन गरेको कुनै कागजपत्र वा समाचार प्रत्यक्ष वा अप्रत्यक्ष रुपबाट यस ऐन बमोजिमको अधिकार प्राप्त व्यक्ति बाहेक अन्य व्यक्ति वा संस्थालाई जानकारी गराउनु हुँदैन ।
१९. **रेडियो वा पत्रिकासँग सम्पर्क राख्न नहुने** : (१) नगर प्रहरी कर्मचारीले नगरपालिकाको अनुमति प्राप्त नगरी कुनै पत्रपत्रिकामा आफ्नै वास्तविक अथवा काल्पनिक नामबाट अथवा बेनामी कुनै लेख प्रकाशित गर्न अथवा रेडियोद्वारा प्रसारण गर्न हुँदैन । यस्तो प्रकाशन वा प्रसारण गर्न हुँदैन । तर यस्तो प्रकाशन वा प्रसारण साहित्यिक, कलात्मक, ऐतिहासिक अथवा वैज्ञानिक र व्यावसायिक विषयको भएमा यस्तो स्वीकृति लिईरहनु पर्दैन ।
२०. **नगरपालिकाको आलोचना** : नगर प्रहरी कर्मचारीले नगरपालिकाको नीतिको विपरीत अथवा नगरपालिकामा आँच आउने गरी विचार व्यक्त गर्ने संवाद, लेख, रचना प्रकाशन गर्ने गर्नुहुँदैन ।
२१. **निर्वाचनमा भाग लिन नहुने** : नगर प्रहरी कर्मचारीले कुनै पनि राजनीतिक दलको निर्वाचनमा भाग लिन वा मत माग्न वा कुनै प्रकारले प्रभावमा पार्न हुँदैन । तर कसैलाई मत दिएको वा दिने विचार गरेको कुरा प्रकट नगरी प्रचलित कानूनबमोजिम आफ्नो मताधिकार प्रयोग गर्न बाधा पर्ने छैन ।
२२. **राजनीतिमा भाग लिन नहुने** : नगर प्रहरी कर्मचारीले कुनै राजनैतिक दल र सोसँग सम्बन्धित संस्थाको सदस्य बन्न, राजनीतिमा भाग लिन, राजनैतिक संस्थालाई चन्दा दिन अथवा कुनै राजनैतिक संस्था वा आन्दोलनलाई सहयोग गर्न हुँदैन ।
२३. **समय पालन र नियमितता** : नगर प्रहरी कर्मचारीले ठीक समयमा तथा नियमित रुपमा आफ्नो पालोमा हाँजिर हुनुपर्दछ र स्वीकृत गराएर मात्र विदामा बस्नुपर्नेछ ।
२४. **अनुशासन र आज्ञापालन** : (१) नगर प्रहरी कर्मचारीले अनुशासित भई तत्परताका साथ आफ्नो कर्तव्य पालना गर्नुपर्नेछ ।  
(२) नगर प्रहरी कर्मचारीले आफ्नो कार्यालयको काम सम्बन्धी कुरामा आफूभन्दा माथिका अधिकृतले दिएको आदेशलाई पालना गर्नुपर्नेछ ।

- (३) नगर प्रहरी कर्मचारीले एकात्मक आदेश (Chain of Command) मा रही कार्यसम्पादन गर्नुपर्नेछ ।
२५. बाहिरी प्रभावमा पार्न नहुने : नगर प्रहरी कर्मचारीले कार्यसम्पादनको सिलसिलामा कुनै अनुचित प्रभाव पार्न वा पार्ने प्रयत्न गर्न हुँदैन ।
२६. विवाह : नगर प्रहरी कर्मचारीले नेपाल सरकारको कानून विपरित हुने गरी विवाह गर्नु गराउनु हुँदैन ।
२७. लैंगिक संवेदनशील हुनुपर्ने : कुनै पनि नगर प्रहरी कर्मचारी लैंगिक संवेदनशीलता प्रति सजग रहनुपर्नेछ ।
२८. हातपात वा जोरजुलुम गर्न नहुने : कुनै पनि नगर प्रहरी कर्मचारीले आफूभन्दा माथिल्लो वा मातहतका नगर प्रहरी कर्मचारी उपर हातपात वा कुनै प्रकारको आक्रमण वा जोरजुलुम गर्न वा गराउनु हुँदैन ।

## परिच्छेद-६

### सजाय र पुनरावलोकन

२९. सजाय : मनासिव आधार प्रमाण भएमा नगर प्रहरी कर्मचारीलाई देहाय बमोजिमको सजाय हुन सक्नेछ
- (क) शारीरिक थकाई हुने (फटिक) सजाय गर्ने,
- (ख) नसिहत दिने,
- (ग) तलब वृद्धि वा पदोन्नति रोक्का गर्ने,
- (घ) लापरवाहीको कारण नगरपालिकालाई हानि नोक्सानी भएको ठहर भएमा विगो बमोजिमको रकम असुल उपर गरिनेछ,
- (ङ) एक तह तलको पदमा घट्टुवा गर्ने,
- (च) भविष्यमा स्थानीय तहमा अयोग्य नठहरिने गरी नोकरीबाट बर्खास्त गर्ने,
- (छ) भविष्यमा स्थानीय तहमा अयोग्य ठहरिने गरी नोकरीबाट बर्खास्त गर्ने ।
३०. नसिहत दिने वा प्रतिकूल राय लेख्ने : नगर प्रहरी कर्मचारीले काममा लापरवाही गरेमा नसिहत दिन सकिनेछ । दुई पटकसम्म नसिहत दिँदा पनि निजले काममा लापरवाही गरेमा निजको चालचलन सम्बन्धी प्रतिवेदनमा प्रतिकूल राय लेखिनेछ ।
३१. तलब वृद्धि वा पदोन्नति रोक्ने : नगर प्रहरी कर्मचारीको काम सन्तोषजनक नभएमा सजाय दिने अधिकारीले निजको तलब वा पदोन्नति रोक्का गर्न सक्नेछ ।
३२. दर्जा र तलब घटाउने : कुनै नगर प्रहरी कर्मचारीलाई देहायको अवस्थामा सजाय दिने अधिकारीले तल्लो पद वा तल्लो टाइम स्केल वा त्यही टाइम स्केलको तल्लो स्केलमा ओराल्न सक्ने र नगरपालिकालाई हानि नोक्सानी पुऱ्याएकोमा सो समेत निजबाट भराउन सक्नेछ ।
- (क) सन्तोषजनक काम नगरेमा,
- (ख) अनुशासनहीन व्यवहार प्रदर्शन गरेमा,
- (ग) आचरण उल्लंघन गरेमा,
- (घ) मनासिव कारण नभई नियुक्ति भएको एक वर्षभित्रै नोकरीबाट अलग हुन कारण भुट्टा देखाएमा,
- (ङ) आदेश निर्देशन पालना नगरेमा वा कार्यान्वयन नगरेमा,
- (च) मनासिव कारण नभई वा विदा स्वीकृत नगराई विदा बसेकोमा वा गैर हाजिर भएमा,
- (छ) लापरवाही गरेमा वा नियम आदेशको पालना नगरेमा ।
३३. सजाय सम्बन्धी कार्यविधि : (१) नगर प्रहरी कर्मचारीलाई सजाय गर्ने अधिकार प्रमुख प्रशासकीय अधिकृतलाई हुनेछ ।

- (२) सजाय गर्ने अधिकारीले आवश्यक ठानेमा स्वयं वा अन्य कुनै अधिकृतद्वारा जाँचबुझ गराउन सक्नेछ । जाँचबुझ गर्ने अधिकारीले आवश्यकतानुसार सम्बन्धित नगर प्रहरी कर्मचारी समेत बुझी कारण सहित आफ्नो ठहरको प्रतिवेदन तथा भएको सबुद प्रमाण दाखिला गर्नुपर्नेछ ।
- (३) कुनै फौजदारी अभियोगमा पुर्पक्षको लागि थुनामा रहेको नगर प्रहरी कर्मचारी पुर्पक्षको अवधिभर स्वतः निलम्बित हुनेछ ।
- (४) सजायको प्रक्रिया अवलम्बन गर्नु पूर्व नगर प्रहरी कर्मचारीलाई सफाइको मौका दिनुपर्ने छ ।
- (५) फौजदारी अभियोग लागेको नगर प्रहरी कर्मचारीले अभियोगबाट सफाई पाएमा निजले पूर्ववतः सेवा सुविधा पाउने छ ।
३४. सजायको आदेश जाँचबुझको लागि दिने : काम समाप्त भएपछि सम्बन्धित नगर प्रहरी कर्मचारीलाई निजसँग स्पष्टीकरण मागिएको भए निजले तोकिएको समय भित्र स्पष्टीकरण नदिएमा वा निजले दिएको स्पष्टीकरण चित्त बुझ्दो नभएमा सजाय दिने अधिकारीले सजाय दिन सक्नेछ र सजाय आदेशको एक प्रति निजलाई उपलब्ध गराउनुपर्नेछ ।

### परिच्छेद-७

#### पोशाक

३५. नगर प्रहरी पोशाक : नगर प्रहरीको पोशाकको रंग, किसिम र अन्य विवरण कार्यपालिकाले तोके बमोजिम हुनेछ ।
३६. प्रारम्भिक पोशाक र सामान : प्रत्येक नगर प्रहरी कर्मचारीलाई कार्यपालिकाले तोके बमोजिमको पोशाक र सामान उपलब्ध गराईनेछ ।
३७. जाडो मौसमका लागि दिइने पोशाक : प्रत्येक नगर प्रहरी कर्मचारीलाई जाडो मौसमको लागि पोशाक कार्यालयले उपलब्ध गराउनेछ ।
३८. सेरेमोनियल पोशाक : अधिकृत कर्मचारीहरूलाई सेरेमोनियल पोशाकको लागि तोकिएको रकम उपलब्ध गराईनेछ ।
३९. तयारी पोशाकको सुविधा : नगर प्रहरी कर्मचारीलाई तोकिए बमोजिमको तयारी पोशाक उपलब्ध गराईनेछ ।

### परिच्छेद-८

#### तलव, सेवा सुविधा, विदा र अवकाश

४०. तलव स्केल, विदा तथा सेवा सुविधा : (१) नगर प्रहरी कर्मचारीहरूको तलव भत्ता, विदा तथा अन्य सेवा सुविधा नगरकार्यपालिकाको निर्णयले तोके बमोजिम र करार संभौतामा सहमति भए बमोजिम हुनेछ ।
- (२) उपदफा (१) बमोजिमको विदा नगर प्रहरी कर्मचारीले अधिकारको रूपमा दावी गर्न पाउने छैन ।
- (३) कामको अनुकुल हेरी विदा दिने अधिकारीले आफ्नो तजवीजबाट विदा दिन अथवा नदिन पनि सक्नेछ साथै आवश्यक परेमा विदामा बसेको नगर प्रहरी कर्मचारीलाई निजको स्वीकृत विदा रद्द गरी बोलाई काममा लगाउन सकिनेछ ।
- (४) नगर प्रहरी प्रमुखलाई विदा चाहिएमा प्रमुख प्रशासकीय अधिकृतले स्वीकृत गर्नेछ ।



४१. कार्यालयमा अनुपस्थित हुने उपर कारवाही : विदा स्वीकृत नगरी कार्यालयमा अनुपस्थित हुने नगर प्रहरी कर्मचारीलाई गयल वा तलवकट्टी गरी सेवाबाट हटाउन समेत सकिनेछ ।

## परिच्छेद-९

### विविध

४२. पुरस्कार तथा प्रोत्साहन : नगर प्रहरी कर्मचारीहरूले कर्तव्य पालनको सिलसिलामा उल्लेखनीय प्रशंसनीय कार्य गरेमा त्यस्तो नगर प्रहरी कर्मचारीहरूलाई पुरस्कार तथा प्रोत्साहन स्वरूप रकम वा अन्य सुविधा उपलब्ध गराउन सकिनेछ ।
४३. चाडपर्व खर्च पाउने : नगर प्रहरी कर्मचारीले खाईपाई आएको एक महिनाको तलब बराबरको रकम प्रत्येक वर्ष चाडपर्व खर्चको रूपमा भुक्तानी पाउनेछ ।
४४. बाधा अड्काउ फुकाऊ : नगर प्रहरी कर्मचारीहरूको सेवा, शर्त, सुविधा र सञ्चालन यस ऐनमा व्यवस्था भएकोमा यसै ऐन बमोजिम हुनेछ । यस ऐनमा व्यवस्था नभएका विषयहरूको हकमा कार्यपालिकाले गरेको निर्णय गरे बमोजिम हुनेछ ।
४५. नियम, निर्देशिका, कार्यविधि र मापदण्ड बनाउने अधिकार : यस ऐनको कार्यान्वयन गर्नको लागि कार्यपालिकाले आवश्यक नियम, निर्देशिका, कार्यविधि र आचार संहिता बनाई लागू गर्न सक्नेछ ।
४६. ऐन संशोधन : यस ऐनमा आवश्यक संशोधन नगरपालिकाको नगरसभाले गर्न सक्नेछ ।

अनुसूची १  
(दफा ९ (क) बमोजिम)

**नगर प्रहरी नायव निरीक्षक पदको लागि आवश्यक न्यूनतम योग्यता**

- (क) सुरक्षा निकायमा पाँच वर्षभन्दा बढी सेवा गरेको र दरखास्त फारम दर्ता गर्ने अन्तिम मितिसम्म ४५ वर्ष ननाघेको ।
- (ख) मान्यता प्राप्त विश्वविद्यालयबाट कम्तीमा प्रविणता प्रमाणपत्र तह वा सो सरह उत्तीर्ण गरेको ।
- (ग) नैतिक पतन देखिने कुनै फौजदारी अभियोगमा सजाय नपाएको ।
- (घ) कुनै राजनीतिक दल र सो दलको भातृ सदस्य नरहेको ।
- (ङ) मानव अधिकार र मानवीय कानूनको उल्लंघनमा सजाय नपाएको ।
- (च) पुरुषको हकमा घटीमा उचाई ५ फिट २ इन्च, छाती ३१-३३, तौल कम्तीमा ५० के.जी. भएको ।
- (छ) महिलाको हकमा घटीमा उचाई ५ फिट र तौल कम्तीमा ४२ के.जी. भएको ।
- (ज) आँखा माइनस २ वा प्लस २ भन्दा बढी कमजोर नभएको ।
- (झ) नेपाल सरकारको सरकारी अस्पतालबाट निरोगिताको प्रमाणपत्र प्राप्त गरेको ।
- (ञ) नेपाली नागरिकता प्रमाणपत्र भएको ।
- (ट) विध्वंशात्मक कार्यमा संलग्न नरहेको ।
- (ठ) भविष्यमा सामान्यतया सरकारी नोकरीको निमित्त अयोग्य ठहरिने गरी नोकरीबाट बर्खास्त नभएको ।

अनुसूची २  
(दफा ९(ख) बमोजिम)

**नगर प्रहरी सहायक निरीक्षक पदको लागि आवश्यक न्यूनतम योग्यता:**

- (क) सुरक्षा निकायमा पाँच वर्षभन्दा बढी सेवा गरेको र दरखास्त फारम दर्ता गर्ने अन्तिम मितिसम्म ४५ वर्ष ननाघेको ।
- (ख) मान्यता प्राप्त विश्वविद्यालयबाट कम्तीमा प्रविणता प्रमाणपत्र तह वा सो सरह उत्तीर्ण गरेको ।
- (ग) नैतिक पतन देखिने कुनै फौजदारी अभियोगमा सजाय नपाएको ।
- (घ) कुनै राजनैतिक दलको सदस्य नरहेको ।
- (ङ) मानव अधिकार र मानवीय कानूनको उल्लंघनमा सजाय नपाएको ।
- (च) पुरुषको हकमा घटीमा उचाई ५ फिट २ इन्च, छाती ३१-३३, तौलकम्तीमा ५० के.जी. भएको ।
- (छ) महिलाको हकमा घटीमा उचाई ५ फिट र तौल कम्तीमा ४२ के.जी. भएको ।
- (ज) आँखा माइनस २ वा प्लस २ भन्दा बढी कमजोर नभएको ।
- (झ) नेपाल सरकारको सरकारी अस्पतालबाट निरोगिताको प्रमाणपत्र प्राप्त गरेको ।
- (ञ) नेपाली नागरिकता प्रमाणपत्र भएको ।
- (ट) विध्वंशात्मक कार्यमा संलग्न नरहेको ।
- (ठ) भविष्यमा सामान्यतया सरकारी नोकरीको निमित्त अयोग्य ठहरिने गरी नोकरीबाट बर्खास्त नभएको ।

**अनुसूची ३**  
**(दफा ९(ग) बमोजिम)**

नगर प्रहरी हवलदार पदको लागि आवश्यक न्यूनतम योग्यता:

- (क) सुरक्षा निकायमा पाँच वर्षभन्दा बढी सेवा गरेको र दरखास्त फारम दर्ता गर्ने अन्तिम मितिसम्म ४५ वर्ष ननाघेको ।
- (ख) कम्तीमा दश कक्षा उत्तीर्ण गरेको ।
- (ग) नैतिक पतन देखिने कुनै फौजदारी अभियोगमा सजाय नपाएको ।
- (घ) कुनै राजनैतिक दलको सदस्य नरहेको ।
- (ङ) मानव अधिकार र मानवीय कानूनको उल्लंघनमा सजाय नपाएको ।
- (च) पुरुषको हकमा घटीमा उचाई ५ फिट २ इन्च, छाती ३१-३३, तौलकम्तीमा ५० के.जी. भएको ।
- (छ) महिलाको हकमा घटीमा उचाई ५ फिट र तौल कम्तीमा ४२ के.जी. भएको ।
- (ज) आँखा माइनस २ वा प्लस २ भन्दा बढी कमजोर नभएको ।
- (झ) नेपाल सरकारको सरकारी अस्पतालबाट निरोगिताको प्रमाणपत्र प्राप्त गरेको ।
- (ञ) नेपाली नागरिकता प्रमाणपत्र भएको ।
- (ट) विध्वंशात्मक कार्यमा संलग्न नरहेको ।
- (ठ) भविष्यमा सामान्यतया सरकारी नोकरीको निमित्त अयोग्य ठहरिने गरी नोकरीबाट बर्खास्त नभएको ।

अनुसूची ४  
(दफा ९(घ) बमोजिम)

नगर प्रहरी जवान पदको लागि आवश्यक न्यूनतम योग्यता:

- (क) १८ वर्ष उमेर पुगेको र २५ वर्ष ननाघेको ।
- (ख) कम्तीमा आठ कक्षा उत्तीर्ण गरेको ।
- (ग) नैतिक पतन देखिने कुनै फौजदारी अभियोगमा सजाय नपाएको ।
- (घ) कुनै राजनैतिक दलको सदस्य नरहेको ।
- (ङ) मानव अधिकार र मानवीय कानूनको उल्लंघनमा सजाय नपाएको ।
- (च) पुरुषको हकमा घटीमा उचाई ५ फिट २ इन्च, छाती ३१-३३, तौलकम्तीमा ५० के.जी. भएको ।
- (छ) महिलाको हकमा घटीमा उचाई ५ फिट र तौल कम्तीमा ४२ के.जी. भएको ।
- (ज) आँखा माइनस २ वा प्लस २ भन्दा बढी कमजोर नभएको ।
- (झ) नेपाल सरकारको सरकारी अस्पतालबाट निरोगिताको प्रमाणपत्र प्राप्त गरेको ।
- (ञ) नेपाली नागरिकता प्रमाणपत्र भएको ।
- (ट) विध्वंशात्मक कार्यमा संलग्न नरहेको ।
- (ठ) भविष्यमा सामान्यतया सरकारी नोकरीको निमित्त अयोग्य ठहरिने गरी नोकरीबाट बर्खास्त नभएको ।

आज्ञाले,  
महेन्द्र विश्वकर्मा  
प्रमुख प्रशासकीय अधिकृत